



Eritrean National Council for Democratic Change
Information and Cultural office
mediaencdc61@gmail.com

ዕለት: 29/07/2019

ክቡራትን ክቡራንን አንቡብቲ ፡
አስዲብና ብሓው ነጋሽ ዑስማን፣ አቦ መንበር ፈጻሚ ቤ/ጽ ኤርትራዊ ሃገራዊ ባይቶ ንዲሞክራሲያዊ ለውጢ ኣብ ኃይን ሓድነታውን ጉባኤ ሰልፊ ዲሞክራሲ ህዝቢ ኤርትራን ሃገራዊ ድሕነት ኤርትራ - ሕድሪን ዝቐረበ ቃል ከነቐርበልኩም ደስ ይብለና።
ቤት ጽሕፈት ዜናን ባህልን ኤ/ሃ/ባ/ዲ/ለ

ዝኸበርኪ ኣደ መንበርን ዝኸበርኩም ኣባላት ኣሰናዳኢ ሸማግለን ኃይን ሓድነታውን ጉባኤ ሰልፊ ዲሞክራሲ ህዝቢ ኤርትራ ሃገራዊ ድሕነት ኤርትራ /ሕድሪን ዝኸበርኩንን ዝኸበርኩምን ኣባላት መሪሕነት ክልቲኡ ውድባትን ኣባላት ጉባኤን ክቡራት ኣጋይሽ

ሰውራዊ ሰላምታይ ይብደሕኩም፡

ብቐዳምነት ኣብዚ ኣገዳሲ ኃይን ሓድነታውን ጉባኤኹም ንክንሳተፍ ዘቐረብኩሙልና ዕድመ ክብ ዝበለ ምስጋና ብምቕራብ፣ ዕዉት ጉባኤ ክኸውንን፣ ኣገዳሲ ውሳኔታትን መደባትን ሒዙ ክወጽእን፣ ብስመይን ብስም መሪሕነት ኤርትራዊ ሃገራዊ ባይቶ ንዲሞክራሲያዊ ለውጢ ዘሎና ትምንቲ ክገልጸልኩም ደስ ይብለኒ።



ጉባኤኹም፣ ኣብ ኣዚዩ ፍሉይ ምዕባሌታት ዝተኸሰተሉ መድረኽ ኢዩ ዝካየድ ዘሎ። ብፖለቲካዊ መዳይ ምስ እንምልከት፣ ብቲ ኣደ ወገን፣ ብስንኪ ኣዕናዊ መርህ ገባቲ ጉጅለ ህግደፍ፣ ልዑላውነት ሃገርና ንሓደጋ ተሳጢሑ፣ ኤርትራ ኣብ ዓቢ ፈታኒ መዋእል ትርከብ ኣላ። ብካልኣይ ሸንክ ከኣ፣ ነዚ ብግቡእ ዘስተባሃለ ሰፊሕ ኣካላት ህዝብና፣ ኣንጻር ገባቲ ጉጅለ ህግደፍ ናይ ተቐውሞ ድምጹ ክብ እናበለ ይኸይድ ምህላዉ ዓቢ ሓበን እናተሰማዓና ክንገልጹ ንፈቱ። ብደረጃ ፖለቲካዊ ኣይልታትኖውን፣ ኣብቲ ንብህጎ ደረጃ በጺሑ ክንበል'ኳ እንተ ዘይከኣልና፣ ብተዛምዳዊ ኣገላልጻ፣ ናይ ዘተን ናይ እንካን ሃባን መንፈስ ኣብ ዝሰፈነሎ ጎዳና ይጓዓዝ ምህላዉ ዘይከሓድ ሓቂ ኢዩ። እዚ ግን ዛጊት እኹል ኣይኮነን። ምክንያቱ ድማ፣ ኤርትራን ህዝባን፣ ኣብ ትሕቲ ገባቲ ምሕደራ ህግደፍ፣ ንኣሰታት 28 ዓመት ዘሕልፍዎ ዘለዉ ኣሰቃቂ ኩነታት ብግቡእ ኣንቢብና፣ ንቃልሲ ከደንፍዕ ዝኸእል ተበጎሳታትን ሓባራዊ ስራሕን ከነካይድ ይግበላና። እዚ ንምግባር ከኣ ካብ ጸቢብ ውድባዊ ሒሳባት ርሒቕና፣ ናይ ሓባር ስራሓት ከነማዕብልን፣ ኣብ ኣደ ተጠርኒፍና ክንዓይን ናይዚ መድረኽ ህጹጽ ዕማም ምዃኑ ክንፈላለየሉ ዘይግባእ ጉዳይ ኢዩ።

ክቡራንን ክቡራትን ተሳተፍቲ ጉባኤን ኣጋይሽ ዕዳማትን

ኤርትራዊ ሃገራዊ ባይቶ ንዲሞክራሲያዊ ለውጢ፣ ምስ ኩሉ ሃገራዊ ኣይሊ ሓቢሩ ክሰርሕ ድሉው ምዃኑ፣ ኣብ ካልኣይ ሃገራዊ ጉባኤኡ ንጹር ውሳኔ ሒዙ ከም ዝወጸ ከነዛኻኸር ንፈቱ። ፈጻሚ ቤ/ጽ ሃገራዊ ባይቶ ጉዳይ ስኒትን ልዝብን ውህደትን ኣብ ቀዳማይ ቦታ ናይ ዕማማቱ ሰሪዕዎ ምህላዉ ከነረጋግጸልኩም ንደሊ። ነዚ ጉዳይ ንምስልጻል ዝተመዘዘ ቤ/ጽ ድሮ ምሳኹምን ምስ ካልኣት ወጻኢ

ካብ ሃገራዊ ባይቶ ምስ ዝርከቡ ፖለቲካውን በርጌሳውን ህዝባውን ሓይልታት ናይ ምርኻብ መደባት ሰሪዑ ይርከቡ። ስለዚ ጉባኤኹም ናይ ሃገራዊ ባይቶን ንሱ ጥርጊፍዎም ዘሎ ኣካላትን ኣብ ሓቢርካ ናይ ምሰራሕ ድልዎት፣ ኣብ ግምት ወሲዱ ብሓደ ከስርሓና ዝኸለል ውሳኔታት ሓዙ ክወጽእ ተስፋና ዓቢ ኢዩ።

ክቡራንን ክቡራትን፣

ብዛዕባ ከባቢያዊ ፖለቲካዊ ምዕባሌታት ምስ እንምልከት፣ ገባቲ ጉጅለ ህግደፍ፣ ልዑላውነት ሃገርና ኣብ ሓደጋ ዘሳጠሕ መርሆ ብምኽታል፣ ነቲ ብሰፍ ዘይብል ዋጋ ጀጋኑ ደቃ ዝተረጋገጸ ነጻነትናን ሓድነት ኤርትራ ሃገርና፣ ኣብ ዋጋ ዕዳጋ ኣእቲዮም ይርከቡ። ኣብ መንጎ ኤርትራን ኢትዮጵያን፣ ሓንሳብ ዝልዕልን፣ ጸኒሑ ከኣ ለጠቐ ዝብልን ዝምድና፣ ኩላህና ንክታተሎ ዘሎና ጉዳይ ዩ። ኣብ መንጎ ክልቲኦም ስርዓታት ዝግበር ዘሎ ስምምዓት፣ ንህዝብና ይኹን ንዓናን ንዓለምን ዘይብሩህ ኮይኑ፣ ኣብ ልዕሊ ህያው ጠቐምታት ህዝቢ ኤርትራ ንሓዋሩ ጉድኣት ከሰዕብ ዝኸለል ምናልባታት እና ዓበዩ ይመጽእ ስለ ዘሎ፣ ንህዝብና ኣብ ዓቢ ሻቕሎት ሸቪልዎ ይርከቡ። መስርሕ ሰላም ንሕና ብመትከል ተጻረርቱ ኣይኮናን። እንተኾነ ግን፣ ምስ ህዝቡ ሰላም ዘይገበረ ዘይ ሕጋዊ ጉጅለ ህግደፍ፣ ዕድመ ሰልጣኑ ንምንዋሕ ብዋጋ ህዝብን ሃገርን ናይ ይምሰል ስምምዓት ክኸትም ህዝብና ፈጹሙ ዘይቅበሎ ጉዳይ ኢዩ። ህዝብን መንግስትን ኢትዮጵያ፣ ኣህዝባ ክልቲኦም ሃገራት ዘማዕድውዎ ዘላቂ ሕውነታዊ ዝምድናን ሰናይ ጉርብትናን፣ ንህዝብና ኣዋሲንካ ምስ ዘይሕጋዊ ገባቲ ጉጅለ ክረጋገጽ ከም ዘይኸለል ክርዳሕልና ነማሕጽን። ኣብዚ መዳይ'ዚ እቲ ኣዚዩ ዘተሓሳስብ ጉዳይ፣ ስምምዕ ኣልጀርስ ሰረቱ ዝገበረ ብይን ኣህጉራዊ ኮሚሽን ዶብ ብዘይ ወዓል ሕደር ክትግበርሲ ይትረፍ ብዛዕብኡ ዘረባውን ዳርጋ ተሪፉ ምህላዉ ኢዩ።

ስለዚ ምበኣር ህዝቢ ኤርትራን ኮሎም ምእንቲ ዲሞክራሲያዊ ለውጢ ዝቃለሱ ሓይልታቱን፣ ነዚ ገባቲ ስርዓት ብምእላይ ልዑላውነት ሃገርና ንምዕቓብን ዲሞክራሲያዊ ለውጢ ንምርግጋጽን ዓቕምታቶም ብሓባር ጸሚዶም ዕቱብ ቃልሲ ከካይዱ ህጹጽ ተዳላይነት ኣለዎ።

ኣብ መደምደታ፣ ጓይን ሓድነታውን ጉባኤ ሰልፊ ዲሞክራሲ ህዝቢ ኤርትራን ሃገራዊ ድሕነት ኤርትራ/ሕድሪን ብዓወት ክዛዘም ዘሎና ትምኒት ብምግላጽ፣ ሃገራዊ ባይቶ ምስ ኩሎም ኣካላቱ ናይ ሓባር ስራሓት ንምካያድ ቅሩብ ምኻኑ ደጊመ ክረጋገጸልኩ ደስ ይብለኒ።

ጽን ኢልኩም ዝሰማዕኩሙኒ ክብረት ይሃበለይ።

ዓወት ንፍትሓዊ ቃልሲ ህዝብና !
ዘልኣለማዊ ዝኸርን ክብርን ንጀጋኑ ሰዉኣትና!